

Təsdiq edilmişdir:

AGF-nin İera Komitəsinin

27.12.2017 tarixli Qərarı ilə



# Azərbaycan Gimnastika Federasiyasının İntizam Qaydaları

(yeni nəşr)

Bakı – 2021 (yeni nəşr)

Bakı – 2010 (ilkin nəşr)

## **1. Ümumi müddəalar**

### **Maddə 1. Məqsədlər**

Azərbaycan Gimnastika Federasiyasının (bundan sonra "AGF") fəaliyyətinə cəlb olunmuş bütün şəxslər (gimnastlar, tibbi heyət, rəsmi şəxslər, məşqçilər, hakimlər və digərləri), Azərbaycan Respublikasının ərazisində qeydiyyatdan keçmiş İdman Klubları / Cəmiyyətləri / Təşkilatlarının gimnastika növləri üzrə bölmələri (İKC) (bundan sonra "iştirakçılar" adlandırılacaq) bu İntizam Qaydalarına (bundan sonra "Qaydalar") tam riayət etməyə borcludurlar.

### **Maddə 2. AGF-nin İntizam Komissiyası**

AGF-nin İntizam Komissiyası (bundan sonra "İntizam Komissiyası") AGF-nin intizam siyasetini həyata keçirən orqanıdır. İntizam Komissiyası 5 il müddətinə təyin olunan 3 (üç) üzvdən (Komissiyanın sədri və üzvlər) ibarətdir.

İntizam Komissiyasının üzvlərinin say tərkibi və səlahiyyət müddətləri AGF-nin İcra Komitəsi (bundan sonra "İcra Komitəsi") tərəfindən təsdiq edilir. Zərurət yarandığı halda, İcra Komitəsinin qərarı ilə İntizam Komissiyasının üzvlərinin say tərkibi və səlahiyyət müddətləri dəyişilə bilər.

### **Maddə 3. Qaydaların tətbiq dairəsi**

Bu Qaydalarda və AGF-nin digər orqanlarının qərarlarında birbaşa göstərişlərin nəzərdə tutulduğu hallar istisna olmaqla, İntizam Komissiyası öz qərarlarını Beynəlxalq Gimnastika Federasiyasının sənədlərində, bu Qaydalarda təsbit olunmuş prinsiplərə və ya Azərbaycan Respublikasının qanunvericiliyinə əsaslanaraq çıxardır.

## **2. Qayda pozuntuları və sanksiyalar**

### **Maddə 4. Qayda pozuntuları**

Iştirakçılar AGF-nin Nizamnaməsinə, rəhbər orqanları tərəfindən qəbul edilmiş qərar və göstərişlərə hörmətlə yanaşmalıdır. AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin müddəalarının, həmçinin vicdanlılıq prinsiplərinin pozulması və qeyri-idmani davranışlar bu Qaydalara müvafiq olaraq cəzalandırılır.

Sanksiyalar aşağıdakı davranışlara görə tətbiq edilir:

- AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərinin müddəalarının pozulması;
- Öz davranış, fikir və ya hərəkətləri ilə gimnastikanın imicinə ziyan vurulması;
- Qeyri-idmani davranışlara yol verilməsi;
- Yarışların gedışatı və nəticəsinə qeyri-qanuni təsir göstərilməsi;
- AGF-nin Nizamnaməsi, Texniki Reqlamenti və digər müvafiq Qaydalarının pozulması;
- AGF-nin "Etika Qaydaları"nda müəyyən olunan davranış prinsiplərinə və qaydalarına əməl olunmaması;
- AGF-nin "Gimnastikada Təhlükəsiz Mühitin Təminatı və İştirakçıların Şəxsiyyətinin Qorunması üzrə Qaydaları"nın pozulması;
- AGF-nin adını və/və ya vəsaitlərini AGF-nin Nizamnaməsi, rəhbər orqanlarının qərar və göstərişlərinə uyğun gəlməyən məqsədlər üçün istifadə edilməsi;
- AGF-nin səlahiyyətinə aid olduğu halda, Respublika və beynəlxalq antidoping qaydalarının pozulması;
- AGF ilə bağlanmış müqavilə üzrə öhdəliklərin pozulması.

#### **Maddə 5. Məsuliyyət**

İKC-lər öz üzvləri, idmançıları və rəsmi şəxslərinin (məşqçilər, hakimlər və digərlərinin), həmçinin yarışlar vaxtı müəyyən funksiyaların yerinə yetirilməsi üçün təyin edilmiş şəxslərin davranış və hərəkətlərinə görə məsuliyyət daşıyırlar. Yuxarıda göstərilən şəxslər tərəfindən yol verilən istənilən qayda pozuntusu müvafiq İKC-yə qarşı intizam sanksiyasına gətirib çıxara bilər.

Yarışları təşkil edən İKC, həmçinin istənilən hüquqi və ya fiziki şəxs yarışların keçirildiyi yerdə və ona bitişik ərazilərdə yarışlardan əvvəl, yarış vaxtı və yarışlar bitdikdən sonra təhlükəsizliyin və asayışın təmininə görə məsuliyyət daşıyırlar. Yuxarıdakı tələblər yerinə yetirilmədiyi halda, müvafiq şəxslərə qarşı bu Qaydalarda nəzərdə tutulmuş intizam tədbirləri tətbiq ediləcəkdir.

#### **Maddə 6. Qayda pozuntularının sübut edilməsi**

AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərinin pozulması müxtəlif üsullarla sübut edilə bilər.

AGF-nin rəsmi nümayəndəsi tərəfindən edilmiş və öz əksini rəy və protokollarda tapmış müraciət, əksi sübut edilənədək, sübut qüvvəsinə malikdir.

İştirakçılar AGF-nin rəhbər orqanları tərəfindən qəbul edilmiş qərar və göstərişlərin, həmçinin bu Qaydaların tələblərinin istənilən formada pozulması barədə İcra Komitəsinin sədri, müavini və ya AGF-nin Baş katibini (bundan sonra "Baş katib") yazılı surətdə məlumatlaşdırmalıdır.

Bütün İKC-lər AGF-nin rəhbər orqanlarının səlahiyyətinə aid olan bütün qayda pozuntuları barədə İcra Komitəsinin sədri, müavini və ya Baş katibini yazılı surətdə məlumatlaşdırmalıdır.

AGF-nin rəhbər orqanları anti-doping nəzarəti və dopingdən istifadəyə görə sanksiyalarla bağlı öz səlahiyyətləri çərçivəsində xüsusi qaydalar təsdiq edə bilərlər.

#### **Maddə 7. İddia müddəti**

İntizam pozuntusu aşağıdakı müddətlərdən gec olmayıaraq İntizam Komissiyasının müzakirəsinə çıxarila bilər:

- a) b) bəndində nəzərdə tutulan əməllər istisna olunmaqla, yarışlarda baş verən bütün əməllərə görə – həmin yarış başa çatdıqdan sonra 3 (üç) ay ərzində;
- b) dopingin istifadəsi ilə bağlı əməllərdə – həmin əməl baş verdikdən sonra 10 (on) il ərzində;
- c) Cinsi istismar və zoraklıqla əlaqədar bütün digər əməllərdə Azərbaycan Respublikasının müvafiq qanunvericiliyinə uyğun olaraq;
- d) Əmək və ya icra intizamının pozulması ilə bağlı işlərdə AR Əmək Məcəlləsinin 187-ci maddəsində nəzərdə tutulan müddətlərdə;
- e) bütün digər əməllər üçün – həmin əməl baş verdikdən sonra 1 (bir) il ərzində.

#### **Maddə 8. Sanksiyanın tətbiq edilməməsi**

İntizam Komissiyası heç bir qayda pozuntusunun olmaması və ya prosesin yekunlaşdırılmasını zəruri hesab etdiyi hallarda əsaslandırılmış və yazılı qərar çıxarır.

Maddə 7-də göstərilən iddia müddəti bitmədiyi halda bütün bağlı işlər, əgər yeni sübutlar aşkar edilərsə, yenidən bərpa edilə bilər.

## **Maddə 9. Sanksiyalar**

İntizam Komissiyası, əməlin obyektiv və subyektiv tərəflərinin araşdırılması şərtilə, intizam sanksiyasının növünü və müddətini müəyyən edir.

AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin pozulduğu təqdirdə, bu Qaydalarda nəzərdə tutulan intizam ölçüləri fiziki və hüquqi şəxslərə, bütün İştirakçılara tətbiq edilə bilər.

Sanksiyalar ağırlaşdırıcı və yüngülləşdirici hallar nəzərə alınmaqla tətbiq edilməlidir.

Bir neçə qayda pozuntusu törədildiyi təqdirdə, ən ağır qayda pozuntusu üçün nəzərdə tutulmuş sanksiya daha kiçik qayda pozuntusuna görə nəzərdə tutulmuş sanksiyanın yarısı ilə toplanmaqla tətbiq edilir.

İkinci və növbəti qayda pozuntusu törədilməsi (əgər bu qayda pozuntusu İntizam Komissiyası tərəfindən cəza tətbiq edilən əvvəlki əməlin törədilməsindən sonraki 5 (beş) il ərzində törədildikdə) ağırlaşdırıcı hal sayılır.

Yüngül qayda pozuntuları və ya yüngülləşdirici hallar olduqda, intizam cəzası, icranın 1 ildən 5 ilədək tam və ya qismən təxirə salınması ilə təyin edilə və birləşdirilə bilər.

Əhəmiyyətli dərəcədə yüngül qayda pozuntuları və ya yüngülləşdirici əsaslar olduqda, intizam sanksiyaları tətbiq edilməyə bilər.

### **Maddə 9-1. Sanksiyaların növləri**

Sanksiyaların növləri aşağıdakılardır:

- a) xəbərdarlıq;
- b) töhmət;
- c) əlaqədar İKC və ya şəxsin AGF tərəfindən təşkil olunan bir və ya bir neçə rəsmi yarışlara və / və ya tədbirlərə müvəqqəti olaraq buraxılmaması;
- ç) vəzifəsinin aşağı salınması;
- d) layiq görüldüyü kateqoriya və ya diplomların ləğv edilməsi;
- e) cərimə (maddi);
- ə) AGF rəhbər orqanlarının hər hansı birinə seçilmiş şəxsin bir və ya bir neçə vəzifədən müəyyən və ya qeyri-müəyyən müddətə müvəqqəti kənarlaşdırılması;
- f) İKC-nin müəyyən və ya qeyri-müəyyən müddətə üzvlükdən çıxarılması;
- g) AGF əməkdaşının işdən azad edilməsi;

- g) yarış nəticələrinin ləğv edilməsi;
- h) verilmiş maliyyə vəsaitləri və mükafatların geri qaytarılması öhdəliyi;
- x) dopinqlə mübarizə qaydalarından irəli gələn və AGF-nin səlahiyyətinə aid olan intizam sanksiyaları;
- i) İntizam Komissiyası tərəfindən təklif olunan hər hansı bir digər sanksiya.

#### **Maddə 10. Müsadirə**

İntizam Komissiyası AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin pozulması yolu ilə qazanılmış pul və digər mükafatların müsadirə edilməsi barədə qərar çıxarmaq hüququna malikdir.

Bundan əlavə, AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin pozulmasına şübhələr olduğu halda, İntizam Komissiyası bu məsələ ilə əlaqədar araşdırırmalar sona yetənədək mükafatları müsadirə edə bilər.

### **3. İntizam prosedurları**

#### **Maddə 11. İntizam prosedurlarının başlanılması**

İntizam Komissiyası AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin və ya bu Qaydaların 4-cü maddəsində göstərilmiş pozuntularla bağlı daxil olan müraciətlərə baxır.

İntizam prosedurları AGF-nin Baş katibinin qəbul etdiyi müvafiq qərara əsasən İntizam Komissiyası tərəfindən başlanılır. İntizam Komissiyası işlərə qapalı şəkildə baxır.

İşin mahiyyətindən asılı olaraq, İntizam Komissiyası tərəflərin iştirakı olmadan və dinləmələr keçirmədən işə baxa bilər.

Dinləmələr keçirilmədiyi halda, İntizam Komissiyasının sədri və ya müvafiq üzvü bütün tərəflərə şikayət barədə məlumat verməli və şikayət ərizəsinin surətini onlara göndərməlidir. Tərəflər həmin ərizənin surətini aldıqdan sonra 7 (yeddi) təqvim günü ərzində öz yazılı rəylərini İntizam Komissiyasına təqdim etməlidirlər. Alınmış rəylər dərhal şikayətçiye göndərilir.

İşlə bağlı ilkin araşdırmanın nəticələri İntizam Komissiyasına təqdim olunduqda, tərəflərin xəbərdar olduqlarını nəzərə alaraq, İntizam Komissiyası intizam proseduruna tərəflərə əlavə məlumat göndərmədən başlaya bilər.

## **Maddə 12. Tərəflər**

İntizam prosedurunun tərəfləri aşağıdakılardır:

- AGF
- Barəsində şikayət ərizəsi daxil olmuş tərəf
- Çağırılan tərəf
- Cəlb olunan tərəf

Əgər intizam şikayəti yazılı formada təqdim olunubsa və konkret şəxs və ya İKC-yə birbaşa aidiyyatı varsa, həmin şəxs və ya İKC prosesdə iştirak üçün çağırıla və ya qiyabi formada prosesə cəlb oluna bilər.

## **Maddə 13. Təmsil olunma və xəbərdarlıq**

İntizam prosesinin tərəfləri prosesdə səlahiyyətli nümayəndələri vasitəsilə təmsil oluna bilərlər. Bu cür şəxslərə müvafiq yazılı, zərurət yarandıqda isə notarial təsdiq olunmuş etibarnamə verilməlidir. İntizam prosedurunda tərəf olan 18 yaşına çatmayan şəxslərin qanuni nümayəndələri də dinləmələrdə iştirak etməlidirlər.

İntizam Komissiyası zəruri hesab etdiyi halda, tərəflərdən intizam prosesində şəxsən iştirak etməyi tələb edə bilər.

Hər bir intizam araşdırmasında Baş katib İcra Komitəsi sədrinin və ya onun müavininin razılığı ilə AGF-ni intizam prosesində təmsil edəcək şəxsi müəyyənləşdirir.

Barəsində şikayət daxil olmuş tərəf bu barədə elektron poçtu, şəxsi ünvanı və ya telefonu vasitəsilə xəbərdar edilir. Əgər İntizam Komissiyası tərəfin şəxsi ünvanını bilmirsə, xəbərdarlıq müvafiq İKC-yə göndərilir. Həmin İKC bu xəbərdarlığın tərəfə çatdırılmasına cavabdehdir.

Əgər şəxs və ya müvafiq İKC xəbərdarlığı qəbul etməzsə və ya qəbulunu təkzib edərsə, həmin xəbərdarlıq qeydə alınmış göndəriş tarixindən 10 gün sonra qəbul edilmiş sayılacaq.

Tərəf səlahiyyətli nümayəndəsi vasitəsilə təmsil olunduqda, yazılı xəbərdarlıq həmin nümayəndənin bilavasitə ünvanına çatdırılmalıdır.

Xəbərdarlıqlar tərəflərdən, həmçinin İntizam Komissiyasından poçt və ya faks vasitəsilə göndərildikdə, həmin xəbərdarlığın göndərilməsi və alınması barədə sübut olmalıdır.

#### **Maddə 14. Yekun müddətlərin hesablanması**

Bütün yekun müddətlər xəbərdarlığın göndərilməsinin ertəsi gününündən hesablanmasığa başlayır və həmin müddətin sonuncu günü gecə yarısı sona yetir. Əgər yekun müddətin bitməsi şənbə, bazar və ya rəsmi qeyri-iş günlərinə düşərsə, yekun müddət növbəti iş gününə keçirilir.

İntizam Komissiyasının xəbərdarlıqlarında göstərilən müddətlər tərəflərin yazılı vəsatəti əsasında və yalnız üzrlü səbəblər olduğu halda, İntizam Komissiyası tərəfindən uzadıla bilər. Bu Qaydalarda nəzərdə tutulan yekun müddətlər uzadıla bilməz.

#### **Maddə 15. Şikayətlərin müzakirə edilməsi**

Tərəflər AGF-nin ofisində şikayəti müzakirə etmək və şikayət ərizəsinin surətini almaq hüququna malikdirlər.

Tərəflərə müzakirə olunan şikayət barədə informasiyanı (tam və ya qismən) üçüncü şəxslərə açıqlamaq qadağan edilir. Bu qadağa tərəflərin informasiyanı səlahiyyətli nümayəndələrinə açıqlamasına şamil edilmir.

#### **Maddə 16. İmtina və xitam vermə**

İntizam Komissiyasının istənilən üzvü, əgər baxılan iş onun və ya ailə üzvlərinin maraqları ilə toqquşursa, dərhal prosesdə iştirakdan imtina etməlidir. Onlar həmçinin üzvləri olduqları İKC-yə aid işlərə baxılmasında, əgər baxılan işin nəticəsində və ya ümumiyyətlə baxılan işdə maraqlıdırsa, iştirakdan imtina etməlidirlər.

Bu maddənin əvvəlki paraqrafında göstərilən əsaslar olduqda, tərəf İntizam Komissiyasının hər hansı üzvünün işdə iştirakdan kənarlaşdırılması barədə, həmin işə baxılmamışdan əvvəl vəsatət verə bilər.

Prosesdən kənarlaşdırma barədə vəsatət yazılı formada verilir və İntizam Komissiyasının sədrinə ünvanlanır. İntizam Komissiyasının sədri vəsatət barədə qərarı sərbəst şəkildə qəbul edir. İntizam Komissiyasının sədrinin prosesdən kənarlaşdırılması barədə vəsatətə həmin Komissiyanın digər üzvü tərəfindən baxıla bilər. Həmin şəxs AGF-nin Baş katibi tərəfindən müəyyən edilir.

Yuxarıda göstərilən vəsatətlərlə bağlı qərarlardan şikayət verilə bilməz.

### **Maddə 17. Ümumi prosessual və inzibati qaydalar**

İntizam Komissiyasının sədri bütün üzvlərini işin baxılacağı yer və vaxt barədə məlumatlandırır, həmçinin işdəki tərəflərin və onların qanuni təmsilçilərinin də bu barədə lazımi qaydada məlumatlandırılmasına əmin olur.

İntizam Komissiyasının sədri öz davranışını ilə işin baxışına mane olan istənilən şəxsi 100 (bir yüz) AZN məbləğində cərimələyə bilər. Bundan əlavə, həmin şəxs iş üzrə dinləmələrdən kənarlaşdırıla və işə baxılması onun iştirakı olmadan davam etdirilə bilər.

Baş katib İntizam Komissiyasının katibini təyin edir. İntizam Komissiyasının katibi İntizam Komissiyasının üzvü deyil və İntizam Komissiyasının fəaliyyətinin inzibati təminatı ilə məşğul olur, həmçinin İntizam Komissiyasının iclaslarının rəsmi protokolunu tərtib edir.

### **Maddə 18. Protokollar**

İntizam Komissiyasının iclasları protokollaşdırılır. Protokol İntizam Komissiyasının sədri və ya müvafiq üzvü və Komissiyanın katibi tərəfindən imzalanır. Protokolda işdə iştirak edən bütün tərəflərin çıxışları əksini tapmalıdır. Protokollar prosesin audio yazılışı ilə əvəz oluna bilər.

### **Maddə 19. Dinləmələr**

Dinləmələrdə yalnız tərəflər (onların nümayəndələri) və İntizam Komissiyası tərəfindən çağırılmış şəxslər iştirak edir. Yanğın, daşqın, digər təbii fəlakətlər, hərbi əməliyyatlar, epidemiya, fövqəladə vəziyyət və ya digər qarşısalınmaz qüvvənin təsiri hallarında, dinləmələr tərəflərin bilavasitə iştirakı olmadan videokonfrans formasında keçirilə bilər. Videokonfrans formatında keçirilən dinləmələr bu Qaydalarda qeyd olunan intizam prosedurunun keçirilmə xüsusiyyətlərinə uyğun olaraq həyata keçirilməlidir.

İntizam Komissiyası dinləmələrdə üzvlərinin 2/3-si iştirak etdikdə səlahiyyətlidir.

### **Maddə 20. İşdə iştirak edən şəxslərin intizam proseduruna gəlməməsinin nəticələri**

İntizam Komissiyası, İntizam prosedurunun vaxtı və yeri haqqında lazımi qaydada xəbərdar edilmiş tərəfin gəlməməsinin səbəbləri haqqında məlumat olmadıqda və ya İntizam Komissiyası gəlməməyin səbəblərini üzrsüz hesab

etdikdə, müvafiq tərəfin iştirakı olmadan işə baxmaq və qərar qəbul etmək hüququ var.

### **Maddə 21. AGF-nin İntizam Komissiyasının qərarları**

Dinləmələrin sonunda İntizam Komissiyası tərəflərin iştirakı olmadan qapalı müşavirə keçirir.

Müşavirənin yekunu olaraq İntizam Komissiyasının qərarı qəbul edilir. Qərar İntizam Komissiyasının iştirak edən üzvlərinin sadə səs çoxluğu ilə qəbul edilir. Səsvermədə iştirak edən bütün üzvlər səs verməlidirlər. Səslər bərabər olduqda, sədrin səsi həllədici sayılır.

İntizam Komissiyasının üzvləri komissiya tərəfindən aparılan müzakirələrin məxfiliyini təmin etməlidirlər.

### **Maddə 22. Açıqlama**

İntizam Komissiyası tərəfindən baxılan işlərin protokolları geniş ictimaiyyətə açıqlanır.

İntizam Komissiyası tərəfindən qəbul edilmiş yekun qərarlar Baş katibin göstərişi ilə AGF-nin rəsmi dövri mətbuatında, həmçinin digər kütləvi informasiya vasitələrində tam və ya qismən dərc edilə bilər.

### **Maddə 23. İntizam işlərinə baxılması ilə bağlı xərclər**

İntizam işlərinə baxılması ilə yaranan xərclər AGF tərəfindən ödənilir. Bundan əlavə, iştirak edən hər bir tərəf öz xərclərini özü ödəyir.

AGF-nin Nizamnaməsinin, rəhbər orqanları tərəfindən qəbul edilmiş qərar və göstərişlərin kobud şəkildə pozulduğu təqdirdə İntizam Komissiyası bu işin baxılması ilə bağlı bütün xərcləri barəsində sanksiya tətbiq edilən şəxsin üzərinə qoya bilər.

İntizam Komissiyası, həmçinin, işdə qalib gəlmış tərəfin işə baxılmasından yaranan xərclərinin barəsində sanksiya tətbiq edilən şəxs tərəfindən ödənilməsi barədə qərar qəbul edə bilər.

## **4. İntizam icraatı**

### **Maddə 24. Ümumi prosessual normalar və müddətlər**

İntizam Komissiyası işin baxılmasına başlanılan gündən 3 (üç) ay ərzində həmin iş üzrə qərar qəbul etməlidir. Müstəsna hallarda bu müddət İntizam Komissiyasının sədrinin vəsatəti əsasında İcra Komitəsi tərəfindən uzadıla bilər. İntizam Komissiyası tərəflərin təqdim etdiyi sübutlarla kifayətlənmir. O, mübahisənin həlli üçün məqbul bildiyi istənilən digər sübutlara istinad edə bilər. İntizam Komissiyasının qərarı əsaslandırılmış olmalıdır. Buna zərurət yarandıqda, qərarda işin baxılmasından irəli gələn zərər və xərclərin ödənilməsi qaydası göstərilməlidir.

İntizam Komissiyasının qərarında apellyasiya vermə qaydası və onun verilməsi üçün yekun müddətlər göstərilməlidir. Qəbul olunmuş qərar tərəflərə və AGF-nin Baş katibinə göndərilir.

### **Maddə 25. Apellyasiya**

Yalnız tərəflər İcra Komitəsinə apellyasiya verə bilərlər. Apellyasiya şikayəti yazılı formada tərtib olunur və apellyasiya təqdim edən tərəfindən imzalanır və İntizam Komissiyasının qərarının surəti alınandan sonra 10 (on) gün ərzində İcra Komitəsinə ünvanlanmaqla AGF-nin ofisinə göndərilir.

Apellyasiyanın verilməsi İntizam Komissiyasının qəbul etdiyi sanksiyanın tətbiqini dayandırır. Lakin lazımı qaydada əsaslandırılmış müraciət daxil olduqda, İcra Komitəsinin sədri və ya müavini apellyasiya dinləmələri sona çatanadək sanksiyanın tətbiqinin müvəqqəti dayandırılması barədə göstəriş verə bilər.

Apellyasiya şikayəti özündə apellyasiya şikayəti vermək üçün əsas olan faktları, şikayəti verənin istinad etdiyi sübutları və / və ya yeni sübutların təqdim edilməsini, həmçinin, zərurət yarandıqda iş üzrə mütəxəssis və ya şahidlərin cəlb edilməsi kimi xahişləri əks etdirməlidir.

Apellyasiya şikayəti verənə ərizə təqdim olunduqdan sonra yeni sübutlar təqdim etməyə icazə verilmir. Lakin o, həmin sübutları ərizəni təqdim etməmişdən əvvəl verə bilməzdəsə, və ya bu hal onun iradəsində asılı deyilsə, onda bu istisna aradan qaldırılır.

İcra Komitəsinin sədri və ya onun müavini işdə iştirak edən bütün tərəflərə apellyasiya barədə məlumat verməli və apellyasiya ərizəsinin surətini onlara

göndərməlidir. Tərəflər apellyasiya ərizəsinin surətini aldıqdan sonra 10 (on) təqvim günü ərzində öz yazılı rəylərini İcra Komitəsinə təqdim edə bilərlər. Alınmış rəylər dərhal şikayətçiye göndərilir.

#### **Maddə 26. İcra Komitəsinin prosedurları**

İcra Komitəsi apellyasiya şikayətinə öz iclaslarında tərəflərin iştirakı olmadan və əlavə dinləmələr keçirmədən baxır.

Əgər apellyasiya şikayəti verən şəxs dinləmələrin keçirilməsini tələb edirsə, İcra Komitəsinin sədri və ya onun müavini isə bu cür vəsatəti əsaslı hesab edərlərsə, bu halda apellyasiya şikayətinin baxılacağı İcra Komitəsi iclasının vaxtı və yeri müəyyən edilir. Bu iclasda bütün tərəflərin iştirakı məcburidir. Zərurət olduqda, iclaşa şahidlər, ekspertlər və digər şəxslər dəvət oluna bilərlər. Dinləmələr barədə bildiriş iclasın keçirilməsinə ən azı 5 (beş) gün qalmış tərəflərə göndərilir.

İclasın sonunda İcra Komitəsi apellyasiya şikayətinin təmin edilməsi (tam və ya qismən) və ya təmin olunmaması barədə qərar qəbul edir.

İcra Komitəsinin qərarından Azərbaycan Respublikasının qanunvericiliyinə uyğun olaraq şikayət verilə bilər.

#### **5. Sanksiyaların tətbiq edilməsi**

#### **Maddə 27. Ümumi müddəələr**

İcra Komitəsi İntizam Komissiyası tərəfindən müəyyən edilən sanksiyaları tətbiq edən orqandır.

#### **6. Yekun müddəələr**

#### **Maddə 28. Qaydaların qüvvəyə minməsi**

Bu İntizam Qaydalarının yeni nəşri 2021-ci ilin 27 dekabr tarixindən qüvvəyə minir.

#### **Maddə 29. Əlavə və dəyişikliklər**

Hazırkı Qaydalara əlavə və dəyişikliklər yalnız İcra Komitəsinin qərarı əsasında oluna bilər.